



## Tifkiriet mill-Imghoddi

Anton Mifsud



Bil-progress kollu li sar mal-milja tas-snin, meta ahna l-anzjani nharsu lura naraw kemm il-hajja kienet sempliċi meta konna żgħar, fit-tfulija u ż-żgħożija taghna. Ghalkemm konna nieqsin mill-kumditajiet ta' dawn iż-żminijiet, biss kellna l-aqwa haġa: konna hienja, ferrieħa, sinciera u wkoll innoċenti, bil-wisq aktar mit-tfal u n-neputijiet taghna. Fil-hajja mgħagġla li qeghdin ngħixu illum, dawn id-doni żgur li huma neqsin mit-tfal u żgħazagh tal-lum. Billi dawn qed jikbru malajr wisq u anqas biss qed jindunaw kif harbitilhom it-tfulija, iż-żgħorija u ż-żgħożija taghhom.

Illum waqt li ngħaddi minn dawk it-toroq li trabbejt fihom, inhoss nostalgija kbira meta ma narax tfal jilgħabu f'dawn it-toroq u nistaqsi lili nnifsi 'Fejn huma tfal tal-lum?' Tgħid qedin iċċassati lejn it-televiżjoni jew jilgħabu quddiem il-kompjuter.

Ahna konna nqattgħu granet shah niġġerrew barra fit-toroq mat-tfal tal-ġirien u l-hbieb taghna. Hemm konna nivvintaw kull xorta ta' loġħob, basta niġru u naqbu hielsa u ferrieħa. Xi tfal kienu aktar fuq ruhhom minn ohrajn, tant li l-anqas hawwiewa ma kien jhallu għall-affari tagħha. Kemm konna naraw **Hawwief** għaddej mit-toroq taghna, meta t-temp kien ikun dak ta' ċlampu bix-xita mdendla, dawn kienu jittajru daqqa għaddejjin ihokku mal-art b'veloċità kbira u wara jittajru minn fuq rasna. Kont tara xi tfal b'kartuna mwahħla ma qasba, jistennew xi hawwiewa ġejja in-naħa taghhom u arhom ixejjruha bis-saħħa forsi jaqdbu xi wahda, iżda din kienet tiżgiċċa b'heffa kbira. Xejn ma baqa' minn dan kollu u fejn huma dawk il-**Friefet il-Lejl** li waqt l-għabex meta jkun qed jidlam f'xi lejla sajjija, minnhom konna naraw hafna jittajru qishom bla direzzjoni ma' xi lampa tal-elettriku li kienu jdawlu t-toroq taghna matul il-lejl.

Dak iż-żminijiet it-toroq taghna kienu hielsa mit-traffiku li llum johnoq kull triq. L-aktar li kienu jterruq fl-irhula, kienu l-bhejjem bħal ħmir, żwiemel, bghowla u xi nies għaddejjin bir-rotta jew b'xi karrettun tal-idejn mimli bil-prodotti għall-bejgħ.

Ma kellniex is-swieq kif nafuhom illum armati sa ruh ommhom darba fil-Ġimgha jew aktar f'kull belt jew raħal ta' Malta u Ghawdex. Dawk iż-żminijiet tas-snin ta' wara l-gwerra, l-akkwist tal-bżonnijiet għall-familja kien isir ta' kuljum mingħand bejjiegha ta' kull xorta ta' affarijiet kemm tal-ikel kif ukoll dawk utili għad-djar. Dawn kienu jiġu fit-toroq bil-karrettun miġbud minn xi bhima, waqt li minn kull fejn jgħaddu jifthu hanxra daqshieħ biex ihajjru lin-nies johorġu minn djarhom u jixtru mill-prodotti li jkollhom.

Ikun ta' nteress li naraw xi whud minn dawk li kienu jiġu mat-toroq joffru xi servizz jew ibieghu dawk il-prodotti li n-nies kienet tikkonsma:

### Tal-Hobż

Għalkemm **fran** kien hawn hafna minn fejn konna nixtru l-hobż, biss wara nofsinħar kien jiġi wieħed b'kaxxa kbira qisha gwardarobba fonda fuq karrettun, din kienet ta' kulur isfar

ċar jgħati fil-krema u fuq kull naha kellu miktub “GOOD BREAD”. Il-hobż kien jinbiegħ bl-użin tant li jekk hobża ma jkollhiex l-użin eżatt kien jaqtagħlek u jagħtik gonta.

Il-fran matul il-Ġimgħa kienu jahmu l-hobż iżda fil-Hdud kien jqabbdu u jsahhnu l-forn għax-xitwa. Il-Hadd filgħodu kont tara hafna nies għaddejnin bid-dixxijiet tal-patata, ross jew imqarrun johduhom għand tal-forn sabiex jahmihomlhom, sintendi wara l-hdax kont tarahom sejr in jgħbru lura d-dixxijiet, bl-ikel lest għall-pranzu tal-Hadd mal-familja.

## Tal-Haxix u l-Frott

Dawn kont tarhom ġejjin iduru mat-toroq b'karettun miġbud minn xi žiemel jew hmar, mimli sa ruh ommu b'kull xorta ta' haxix u frott tal-istaġun, kollox frisk għadu ġej mill-għalqa jew mill-pitkalija. Kien ikollhom miżien u użin tal-metall bħal wiżna, ratlejn, ratal, nofs ratal, kwart, uqija eċċ. Trid tara n-nisa tad-djar kif kienu jduru magħhom jixtrulek dak li jkollhom bżonn għal-familja, xi ratal ful jew qarabgħali 'nkella xi pastarda, kaboċċa jew xi wiżna patata. Il-bejjiegh kien ikollu sikkina kbira u tarah iqatta' biha xi fellu qara' hamra, jekk ma jaqsamlekk xi bettieha jew dulliegha u jdewwaqlek biċċa biex ihajrek tixri.



## Tal-Hut

Dawk li jbiegħu l-hut, kienu jiġu b'karettun tal-idejn jew b'xi kavetta fuq rashom. Dawk li jiġu bil-karettun, fuqu kien ikollhom aktar minn kavetta waħda li fihom ikun hemm varjetà ta' hut, miksijin bis-silġ imfarrak fuqhom sabiex iżommu friski. Arhom jieqfulek f'xi kantuniera u billi l-għajta nofs il-bejgħ kien jiftah hanġra daqshieq “Lampuki hajjin” jew “hoxna l-vopi”. In-nies kienet tohroġ biex tara għandhom xi haġa jghodd għalija. Għadni nara quddiem għajnejja dak ir-raġel imdahhal ftit fiż-żmien, il-‘Ha Haj’ li kien mis-Siġġiewi, ġej dritt minn Għar Lapsi bir-rizzi u mħar jekk mhux wkoll xi erba' hutiet minn tal-qiegh tajjeb għall-aljotta u b'riha ta' baħar jaqsam.



## Tat-Tut u tal-Kappar

Dak li jbiegħ it-tut kien ikollu wkoll għal bejgħ iċ-ċawsri. Kien iġorrhom ġo diversi qfief tawwalin qishom meżez żgħar imma ġejjin għat-tul. Iġorr miegħu wkoll ftit weraq hodur tad-dwieli, kemm biex iżejjen il-prodott u anke biex minn ma jkollux xi reċipjent, kien ipoġġilu t-tut jew iċ-ċawsri li jkun xtara fuq werqa jew tnejn. Dan kellu għajta partikulari: “Żabbarija it-Tut”.



Waqt li l-għajta ta'dak li jbiegħ il-Kappar kienet: “Min jiehu xi Kejla Kappar?”. ġeneralment dawk li kienu jiġi jbiegħu il-kappar kienu jkunu nisa. Dawn kien ikollhom barmil fuq rashom mimli bil-kappar u biex ikunu jistgħu jibbilanċjawh u ma jwegġgħalhomx rashom, kienu jużaw il-kawara.



Bil-barmil fuq rashom ukoll, kienu jiġu dawk in-nisa li jbieghu l-**gbejniet friski** waqt li f'idejhom kienu jżommu qoffa mimlija **bajd** u xi **gbejniet nixfin**, imqarstin kwart, kwart ġo karti strazzi. Dawn kien ikollhom il-klijenti lesti, billi kienu jhabtu fuq xi biebin u min jiftah l-aktar meta jkun tfal jinstemgħu jghajtu “Ma hawn tal-ġbejniet”.

### Tal-Ħalib

Kull filgħodu jduru mar-rahall konna naraw irġiel b'xi tużżana mogħoż quddiemhom waqt li jghajjat “hawn tal-halib sinjura”. In-nies toħroġ b'xi bott jew tazza kbira u titolbu jagħtiha b'żewġ soldi u tghidlu “tatinix ftit”. Arah jinżel kokka wara denb il-mogħża u jibda jahleb il-halib, li kien jinżel bis-sahha u jtella' hafna ragħwa.



### Tal-Bajtar tax-Xewk

Għal Awwissu/Settembru kien jiġi jżurna raġel b'karettun miġbud minn hmara żghira, fejn fuqu kien ikollu xi banju jew tnejn mimlijin bl-ilma, ġo fihom hafna bajtar tax-xewk imxarrab sew. Malli jindunaw bih jibdedw herġin xi nisa bi platt jew xi dixx f'idejhom u hu jibda jqaxxar il-bajtar u jtifalhom xi tużżana jew aktar skont kemm kienu jitolbuh. Kien ikollu xi riċipjent bħal landa kbira fejn fiha jitfa l-qxur.

### Tal-Karawett

Kull filgħaxija meta jkun qed jidlam, kont tara jduru minn hanut tal-inbid għall-iehor bi xkora żghira fuq spallithom jghidu “hawn tal-karawett” u dawk li jkunu fil-hanut jieħdu xi pinta nbid jew xi te, johorġu xi sold jew tnejn u l-boy inewlilhom il-karawett ingaljat. Kien jiġi wkoll raġel b'żewġt iqfief fuq dirajgh, f'wahda jkollu l-karawett u fl-oħra ċ-ċicri tal-lvant, u ful ingaljat anke xi helu għat-tfal li jkunu ma' missierhom fil-hanut.

### Tal-Pastizzi

L-aktar lejn in-naħa tal-pjazza kont matul il-jum, imma l-aktar fil-għaxijiet kont tiltaqa' ma' dak li jbiegħ il-pastizzi. F'qoffa kien ikollu dawk tal-piżelli u f'oħra jkollu tal-irkotta. Kultant kien jiftah hanxra daqshieħ u jghajjat “gobon u laham” jew “shan u tajbin”. It-tfal arahom jtkarrbu lill-ġenituri tagħhom sabieħ jixtrulhom. Kien hemm ukoll min jieħu xi erba' pastizzi d-dar għal tal-familja.

### Tal-Pitolju

B'tank kbir ta' lewn ċelesti fuq karettun miġbud minn žiemel kien jiġi dak li jbiegħ il-Pitolju. Fuq wara tat-tank kien ikollu vit li meta jiftahlu jibda hiereġ il-pitolju għal ġo riċipjenti tal-landa li kienu l-ghodda ta' dan il-bejjiġieħ. Dawn il-laned kif konna nsejħulhom kienu ta' diversi kejl: taż-żewġ galluni, tal-gallun jew nofs gallun, kien juża' ukoll aktar minn qies wiehed ta' lembut, sabieħ ikun jista' jferra l-pitolju għal ġor-riċipjenti tal-klijenti. Dak iż-żmien ix-xerrejja kienu numerużi, billi dan kien kważi l-uniku mezz barra l-hatab li l-familji kien ikollhom biex isajru bih. Kien ukoll jintuża' hafna għat-tindif kemm tal-pnieżel li jkunu biż-żebgħa, kif ukoll biex inadfu xi



magna u l-idejn maħmuġin biż-żejt ta' xi mekkanik. Anke għal muturi tal-hart jew ta' xi dgħajsa għax il-pitrolju kellu u kien ta' bosta użu, kemm għat-tisjir kif ukoll għal xogħol iehor. Dan il-bejjiġiegh, kien ikollu wkoll għal bejgħ ġol-flixxen, spirtu tal-ispiritiera, spirtu tal-melħ għat-tindif tal-fliskatur tat-toilet (min kien ikollu), kif ukoll flixxen bid-dizinfettant għall-ħasil tal-art bħal kriżoll.

## Il-Landier

Darba kultant, kont tilmah raġel għaddej mit-triq tagħna b'kaxxa ftit kbira tal-injam imdendla ma' spalltu bi speċi ta' ċintorin wiesa' u xi folja jew tnejn taż-żingu mibrumin taht aptu. Isiblek xi kantuniera, mill-kaxxa johroġlok l-ispiritiera u xi għodda bħal saldaturi, stann, imqassijiet biex jaqta' landa, xi martell eċċ. U sakemm jiġu l-klijenti kien ipogġi bil-qieghda fuq il-kaxxa tal-injam. "Hawn il-Landier" kienu jgħidu n-nies kif jindunaw bih u arhom ġejjin bil-borom, kazzoli u xi affarijiet ohra għat-tiswijja. Arah b'sengħa kbira jistanja u jsoddilhom it-toqob, biex jerġghu jintużaw, jekk ikun hemm bżonn anke jibdlilhom xi qiegh. Ahna t-ftal kien ikollna xi bott miftuh minn naħa waħda konna noħduhulu sabiex jagħmlilna widna miegħu u nkunu nistgħu nużawh għat-tè jew kafè.

## Is-Sennien tas-Skieken

Dan kien jiġi bil-hmar, jiġbed karettun speċjali armat b'mola jew tnejn li fuqhom kien isinn is-skieken u l-imqassijiet. L-ghajta tiegħu kienet tkun "**Imqassijiet u Skieken, min isenn**". Il-mola kien ikollha magħha ċinga li tkun imqabbda ma' apparat li jhaddmu b'siequ. B'hekk il-mola kienet iddur u r-raġel jgħaddi ix-xifer tas-sikkina mal-mola u minn hin għall-iehor ixarrabha bl-ilma biex ma tishonx iżżejjed. Kien ikollu wkoll xi għodda żgħira bħal lima jew tnalja li biha jissikka xi mqassijiet li jkunu laxki.

## Tal-Gazzetti

Għadni niftakar lil Ġużeppi li għalkemm kellu ftit ta' diżabilità kien raġel biežel ferm. Filwaqt li filgħajja kien ibiegh il-karawett, filgħodu kien ibakkar kmieni jdur mar-rahāl ibiegh il-gazzetti, l-aktar "**Il-Berqa**" li kienet l-aktar gazzetta popolari fost il-Maltin. Billi dan kellu l-abbonati kont tarah imur iqassamielhom wara l-bieb.

Dawk iż-żminijiet ukoll kienu jiġu xi ġuvnotti jwasslu il-**Faxxikli tar-Rumanzi** lil dawk li kienu jkunu delettanti tal-qari bil-malti l-aktar tar-rumanzi. Dawn kienu jiġu ngħidu ahna kull ġimghatejn u l-prezz kien ikun ta' żewġ jew tliet soldi kull faxxiklu.

## Tat-Tank

Billi d-dranagġ kien għadu ma' wasalx f'bosta toroq tar-rahāl u għal min ma kellux fossa fejn jarmi l-ilma maħmuġ eċċ, filgħodu ftit wara li titla' ix-xemx kien jiġi raġel li kienu jgħidulu 'Ir-raġel tat-Tank'. Dan kien jiġi b'karettun li fuqu kien ikollu tank kbir u l-ghajta tiegħu kienet "**Hawn tat-Tank**". Hemm jibdew herġin in-nies bil-bramel u s-sloppijiet mimlijin bil-materjal u skart naturali li l-bnedmin kienu jipproduċu matul il-lejl jew ma' sbieħ il-jum. Ir-raġel kien ikun ma ġenb it-tank fuq il-karettun li kien ikun miġbud minn żiemel, jiehu r-riċipjenti mimlijin minn idejn in-nies u jizvojtthom għal ġot-tank.

## It-Terra Maxka

Għal dik il-Ġimgha tal-festa kienet tiġi tiġġerra mat-toroq it-terremaxka. Kelma mnissla minn 'Kitarra maġika'. Kienet tkun kaxxa kbira kollha disinji kkuluriti miġbuda minn poni. Sidha kien jagħtiha l-habel u tibda ddoqq mużika ferrihija u melodjuża ferm.

Trid tara lilna t-fal li l-ors taghna kien ikun l-ewwel niċċassaw lejha u wara nibdew naqbu u nduru maghha. Fuq quddiem kien ikollha xi bndar żghar ikkulluriti u fuq il-kaxxa xi pupi jdur mal-mużika. Meta sid it-terra maxka jara li ngemghu hafna nies johroġ bi plattina f'idu jiġbor xi haġa tal-flus.

Interessanti li issa naraw min aktar kien jiġi joffri servizz f'dawk iż-żminijiet:

Meta kien ikun qed joqrob is-Sajf kont tisma' lil Ġorġ jghajjat "**Hawn tal-ġelat**". Dan kien jiġi bi poni sabih b'rixa twila fuq ras il-poni bejn widnejh u kien jiġbed kaxxa bir-roti li ġo fija kien ikollu żewġ bziezen bil-ġelat, b'toghmi differenti. B'sold kien jaqsam gallettina u jtik il-ġelat fuqha.

Darba kull xahar kien jiġi raġel ihabbat il-bibien jghidilhom "tar-Rediffusion", billi kien jiġi jiġbor il-kera tas-set. In-nies kienet thallas nofs lira fix-xahar tas-servizz tal-kaxxa tar-redifjuxin u min-naha tiegħu kien ihalli rċevuta żghira ta' kulur isfar bhala sodisfazzjon lill-familja li għal dak ix-xahar il-kera kienet imhallsa.

Ġieli wkoll kien jiġi wiehed idur it-toroq b'hafna kuruni tar-Rużarju fuq dirajgh.

F'idu kien ikollu tnalja tal-ponot li biha jissensel xi kuruna. Malli joqrob lejn xi nies jitekllmu kien jieqaf jistaqsihom jekk iridux xi kuruna jew jekk kellhomx xi wahda ghat-tiswija.

Mhux ta' min ihalli barra xi nies prominenti li kienu jaghtu servizz utli ferm lill-poplu Żebbuġi f'dawk s-snin ta' wara l-gwerra u fis-snin hamsin u sittin tas-seklu ghoxrin.

It-tabib Serafin Tanti li bi nhar u bosta drabi anki matul il-lejl kien imur għand il-familji li kienu jitolbu s-servizz tiegħu, għax kien ikollhom lil xi hadd marid. Warajh ġew it-tabib John Muscat, it-tabib Mario Tua u t-tabib Kalċidon Zammit li ukoll kellu xi klijenta f'Haż Żebbuġ.

L-ispiżjara, is-Sur George Mallia u s-Sur Dante Bonnici kienu jkunu ta' ghajnuna ferm utili għal familji dak iż-żmien. Billi l-mediċini ma kienux jiġu ppakkjati fil-kaxxi lesti u terġa' hafna mill-popolin kienu bla skola, dawn kien jkewsu u jhaltu xi mediċini u xi ngwent billi kienu jużaw il-meries.

Imbagħad kienet tkun imfittxija ferm il-qabla, il-majjistra, billi f'dawk iż-żminijiet it-trabi kollha kien jitwiellu fid-dar fejn kienet tgħix l-omm futura. L-aktar tnejn popolari li kienu jaghtu servizz lin-nisa tqal li jkunu waslu biex iwelldu kienu joqghodu t-tnejn mal-ġenb tal-knisja, wahda quddiem



*It-Terramaxka minn quddiem (fuq) u minn wara (isfel)*





l-Oratorju u l-ohra fuq in-naħa l-ohra, quddiem l-istatwa ta' San Ġuzepp li hemm maz-zuntier.

Kien ikun hemm bosta nies ohra li kienu joffru xi servizz, bħal l-Iskarpan, dawk tal-hwienet tal-merċa, tal-fajjenza, tal-laħam kif ukoll dawk tal-hwienet tat-te jew tal-inbid li f'dawk iż-żminijiet kienu numerużi.

## Il-Vjatzku

Ma nistax ma nsemmix lil wiehed qassis li kien ta' servizz kbir lill-parruċċani kollha ta' Haż Żebbuġ. Dun Loret Callus li fi tfuliti kien Viċi-Arċipriet. Kont tarah iterraq mar-raħal kollu, jżur il-morda u l-anzjani li kienu jghixu wehedhom. Meta jinduna li jkun hemm xi marid magħdur arah isejjah il-Vjatzku.

Ikun xi jkun il-hin, xita jew xemx, ksieħ, bard jew shana, l-Vjatzku kien johroġ xorta. Mat-tokki tal-qanpiena, tlett tokki kull darba, in-nies kienet tinduna li ser johroġ il-Vjatzku, għalhekk min jista' kien jitlaq kollox minn idejh, jilbes xi haġa xierqa u jerhila bilgri għall-knisja. Ahna tfal, min kien ikollu fanal tal-vjatzku d-dar, ilestilu x-xema u jitlaq malajr għall-knisja, tfal ohra li ma kellhomx fanal personali tagħhom, jaharbu jiġru lejn il-knisja billi s-sagrystan kien ilesti l-fanali tal-parroċċa u dawk li jilhqu l-ewwel jieħdu fanal.

F'temp ta' f'it minuti kollox ikun lest. Dun Luret ilesti ż-żejt tal-grizma tal-morda, jiftaħ it-tabernaklu sabieħ jieħu Ostja kkonsagrata, jintona innu u tibda hierġa l-purċissjoni. Fuq quddiem tifel bil-bandalora ż-żghira u iehor bil-qanpiena f'idu, jibda jdoqqha tul it-triq kollha biex javża lin-nies li jkun ġej il-Vjatzku. Ahna t-fal maqsumin f'żewġ ringieli u warajna jimxi fin-nofs, is-saċerdot bis-sagrament, waqt li fuq naħa ikun hemm raġel iżomm umbrella fuq is-saċerdot u fuq in-naħa l-ohra raġel iehor ikollu f'idejh bħal speċi ta' tabernaklu żgħir fejn fih ikun hemm iż-żejt tal-grizma tal-morda. Wara dawn kienu jimxu n-nies, kulhadd jitlob għall-persuna moribonda sakemm jaslu d-dar tagħha. Meta s-servizz fid-dar tal-moribond jintemm, il-purċissjoni terġa' lura lejn il-Knisja.

## Il-Karru tal-Mejtin

Il-fuq minn ghoxrin sena ilu, dawk l-individwi li kienu jmutu d-dar tagħhom, għall-funeral mill-knisja kienet toħroġ purċissjoni bl-istandarti tal-fratellanzi. Kienu johorġu standarti skont kemm il-mejjet ikun ipprofessa fi fratellanzi matul haġtu. Lura għall-knisja t-tebut bil-mejjet kien jitwassal fuq l-ispallejn, bil-qraba u hbieb jimxu f'korteo wara l-purċissjoni. Izda min kien imut l-isptar, kien jitwassal sal-knisja tal-parroċċa fejn ser issir il-funzjoni funebri fuq karru. Dan il-karru li kien ikun tassew sabieħ u artistiku, it-tebut kien jitpoġġa ġol-karru li kien ikollu l-hġieġ u kien jingibed minn żewġ iżwiemel kbar suwed. Il-kučċier kien jilbes l-iswed bit-tomna u s-surtun. Għat-tfal żgħar il-karru kien ikun iżgħar u ta' kulur abjad, imzejjen b'erba' anġli żgħar ma' kull kantuniera tal-karru. Għal quddies funebri, iċ-ċelebrant u s-saċerdoti li jkunu qed jieħdu sehem fil-quddies kienu jilbsu l-iswed, il-lum il-vjola għax l-iswed ma għadux jintuża fil-funzjonijiet. Anke għall-Ġimgha l-Kbira il-knisja tagħna kien tkun imzejna bid-damask iswed. Wara li kienet toħroġ il-purċissjoni bl-istatwi tal-passjoni, s-sagrystan kellu biċċa xogħol kbira ferm sabieħ inehhi d-damask iswed u floku jpoġġi d-damask l-aħmar, imm'alla li kien ikun hemm xi voluntiera li jghinuh. Illum minn dan kollu ma għadu jsir xejn.

